



قرآن مجید میں اختلاط مرد و زن کے احکام

مختلف تعبیرات کی تفہیم اور تجزیہ

(۲)

جمہور اہل علم کا موقف اور استدلال

حجاب کے وجوب کے قائل اہل علم کے نقطہ نظر اور استدلال کی وضاحت کے بعد اب ہم جمہور اہل علم کے نقطہ نظر کے استدلال کی وضاحت کریں گے، جن کے نزدیک عام حالات میں مسلمان خواتین پر اپنے چہرے کو غیر محرم مردوں سے چھپا کر رکھنے کی کوئی پابندی شریعت نے عائد نہیں کی اور یہ کہ ایسے کسی اہتمام کا تعلق بنیادی طور پر خواتین کے اپنے انفرادی ذوق اور رجحان سے یا گرد و پیش کے حالات سے ہے۔ جمہور اہل علم کے نزدیک متعارض قیاسات میں سے یہ قیاس نصوص کے عمومی ماحول سے زیادہ ہم آہنگ ہے کہ چونکہ مرد و زن کا اختلاط ایک عملی معاشرتی ضرورت ہے اور تعارف، گفتگو یا روزمرہ کے لین دین کے لیے چہرے یا ہاتھ پاؤں کو کھلا رکھنا خواتین کے لیے ناگزیر ہے، اس لیے خواتین کو اس کا پابند بنانا مشقت اور حرج کا موجب ہے اور اسے شریعت کا مقصود قرار نہیں دیا جاسکتا۔

اس زاویہ نظر سے جمہور اہل علم کی طرف سے قرآن مجید کے متعلقہ نصوص کی تعبیر و تشریح جس طرح کی گئی ہے، ذیل میں اس کی تفصیل پیش کی جائے گی۔

سورہ نور کی ہدایات کا مفہوم

سورہ نور کی زیر بحث آیت اس بحث میں بنیادی اہمیت رکھتی ہے اور یہاں ’وَلَا يُبْدِيَنَّ زِينَتَهُنَّ إِلَّا مَا ظَهَرَ مِنْهَا‘ کے الفاظ کلیدی ہیں۔ جمہور اہل علم کے مابین یہاں ’زینت‘ کا لغوی مفہوم متعین کرنے میں کچھ اختلاف پایا جاتا ہے۔ بعض اہل علم اس سے مراد صرف مصنوعی زینت، یعنی آرائش و زیبائش لیتے ہیں، جو خواتین لباس اور زیور وغیرہ کی صورت میں اختیار کرتی ہیں، جب کہ بعض کے نزدیک اس کے مفہوم میں مصنوعی کے علاوہ خلقی زینت، یعنی خواتین کا جسمانی حسن و جمال بھی شامل ہے (ابن العربی، احکام القرآن ۳/۳۸۱-۳۸۲۔ رازی، مفتاح الغیب ۲۳/۲۰۶)۔ دوسری تفسیر کی رو سے ’مَا ظَهَرَ مِنْهَا‘ کا مصداق جسم کے وہ اعضا ہیں جو عادتاً ظاہر ہوتے ہیں، جیسے چہرہ اور ہاتھ پاؤں، جب کہ پہلی تفسیر کے مطابق اس کا براہ راست مصداق تو آرائش و زیبائش ہے، جب کہ ان اعضا پر اس کی دلالت ثانوی ہے، جن پر زینت اختیار کی گئی ہے۔ یوں زینت کے لغوی مفہوم کی تعین میں اس جزوی اختلاف کے باوجود جمہور اہل علم اس نتیجے پر متفق ہیں کہ چہرے اور ہاتھ پاؤں کو اور ان پر کی گئی زیبائش کو چھپانے کی پابندی خواتین پر عائد نہیں ہوتی۔

’مَا ظَهَرَ مِنْهَا‘ کا مصداق چہرے اور ہاتھ پاؤں کو قرار دینے اور اس سے پردے کا عدم وجوب اخذ کرنے کے لیے جمہور اہل علم نے مختلف قرآن اور دلائل پیش کیے ہیں، جن کا خلاصہ حسب ذیل ہے:

۱۔ پہلا قرینہ لسانی ہے، جس کی تفصیل یہ ہے کہ ’إِلَّا مَا ظَهَرَ مِنْهَا‘ کی تعبیر لغوی و لسانی دلالت کے لحاظ سے کسی ایسی چیز کی طرف اشارہ کر رہی ہے جس کا کھلا اور ظاہر ہونا مخاطبین پر پہلے سے واضح ہے۔ چونکہ انسانی تمدن میں مرد اور عورت عموماً مذکورہ اعضا کو کھلا رکھتے ہیں، اس لیے ’إِلَّا مَا ظَهَرَ مِنْهَا‘ کا متبادر مفہوم یہی بنتا ہے کہ ان اعضا اور ان پر کی گئی زینت، انہما زینت کے حکم میں شامل نہیں۔

ز مخشری لکھتے ہیں:

”إِلَّا مَا ظَهَرَ مِنْهَا“ سے مراد وہ اعضا ہیں

جو انسانوں کی عام معمول اور جبلت کے لحاظ سے

کھلے ہی ہوتے ہیں اور ان کا کھلا ہونا ہی اصل ہے۔“

”ظاہری زینت سے مراد وہ چیزیں ہیں جو فطری

معنی قوله ﴿إِلَّا مَا ظَهَرَ مِنْهَا﴾ یعنی

إِلَّا مَا جرت العادة والجبلۃ علی ظهوره

والأصل فیہ الظهور۔ (الکشاف ۴/۲۰۹، ۲۹۱)

آلوسی اس نکتے کو واضح کرتے ہوئے لکھتے ہیں:

﴿إِلَّا مَا ظَهَرَ مِنْهَا﴾ أي إِلَّا مَا جرت

العادة والجبلة على ظهوره والأصل فيه الظهور كالحاتم والفتحة والكحل والخضاب فلا مؤاخذة في إبدائه للأجانب وإنما المؤاخذة في إبداء ما خفي من الزينة كالسوار والخلخل والدملج والقلادة والإكليل والوشاح والقرط. (روح المعاني ۹/۳۳۵)

طور پر ظاہر ہوتی ہیں، انسان عادتاً ان کو کھلا رکھتے ہیں اور ان کا کھلا ہونا ہی اصل ہے، جیسے انگوٹھی، چھلا، سرمہ اور منہدی۔ ایسی زینت کو غیر محرموں کے سامنے ظاہر کرنے میں کوئی مواخذہ نہیں، بلکہ مواخذہ صرف اس زینت کو ظاہر کرنے پر ہے جو مخفی ہو، جیسے کنگن، پازیب، بازوبند، ہار، تاج اور بالیاں۔“

اس تفسیر کے لیے جمہور اہل علم عبد اللہ بن عباس اور دیگر اکابر صحابہ و تابعین سے منقول آثار سے بھی استشہاد کرتے ہیں۔ یہ آثار امام طبری نے یوں نقل کیے ہیں:

عن ابن عباس قال: الكحل والحاتم ... عن ابن عباس قال: الظاهر منها الكحل والخدان ... عن سعيد بن جبیر قال: الوجه والكف ... عن الضحاك قال: الكف والوجه ... قال الحسن: الوجه والشياب. (تفسير الطبري ۱۷/۲۵۸-۲۶۱)

”ابن عباس نے کہا کہ ظاہری زینت سے مراد سرمہ، انگوٹھی اور رخسار ہیں۔ سعید بن جبیر نے کہا کہ اس کا مصداق چہرہ اور ہاتھ ہیں۔ ضحاک کہتے ہیں کہ اس سے مراد ہاتھ اور چہرہ ہے۔ حسن نے کہا کہ اس میں چہرہ اور لباس شامل ہے۔“

یہاں بعض اہل علم کے اس استدلال پر مختصر تبصرہ مناسب معلوم ہوتا ہے کہ ’مَا ظَهَرَ مِنْهَا‘ سے مراد ایسی زینت ہے جو بلا ارادہ اور اچانک ظاہر ہو جائے یا اس کا چھپانا ممکن نہ ہو اور اس کا ظاہر ہونا ناگزیر ہو۔ ان حضرات کے نزدیک یہاں جو استثنائیان کی گئی ہے، اس کا مصداق ایسی صورتیں ہیں جب اٹھتے بیٹھتے ہوئے یا ہوا کے چلنے سے بلا ارادہ زینت کا کوئی حصہ ظاہر ہو جائے یا پھر لباس کے بیرونی حصے کا ظاہر ہونا مراد ہے جسے چھپانا بدیہی طور پر ممکن نہیں *۔

یہ تفسیر اس لیے درست معلوم نہیں ہوتی کہ عربی زبان میں کسی پوشیدہ چیز کے ظاہر ہو جانے کے لیے ’ظہر‘ کی نہیں، بلکہ ’بدا‘ کی تعبیر استعمال کی جاتی ہے، جیسا کہ سورہ نور کی زیر بحث آیت میں بھی چھپی ہوئی

* اس کی وضاحت گذشتہ سطور میں مولانا اصلاحی اور مولانا مودودی کے حوالے سے گزر چکی ہے۔

زینت کے اظہار کے لیے ’لَا يُبْدِينَ زِينَتَهُنَّ‘ کے الفاظ آئے ہیں۔ ’ظہر‘ کا استعمال وہاں ہوتا ہے جب کوئی چیز خود بہ خود ظاہر ہو۔ اسی لیے ’ظہر‘ اور ’ظاہر‘ کا استعمال عموماً ’بطن‘ اور ’باطن‘ کے تقابل میں ہوتا ہے اور مراد ایسی چیزیں ہوتی ہیں جو ظاہر و معلوم یا مخفی اور پوشیدہ ہوں۔ مثلاً ارشاد باری ہے:

وَلَا تَقْرَبُوا الْفَوَاحِشَ مَا ظَهَرَ مِنْهَا وَمَا بَطَنَ. (الانعام ۶: ۱۵۱)

”اور بے حیائی کے کاموں کے قریب نہ جاؤ، وہ جو کھلے اور ظاہر ہوں اور جو پوشیدہ ہوں۔“

بَاطِنُهُ فِيهِ الرَّحْمَةُ وَظَاهِرُهُ مِنْ قِبَلِهِ الْعَذَابُ. (الحديد ۵: ۱۳)

”اس دیوار کے اندرونی جانب رحمت ہوگی اور اس کی بیرونی جانب اللہ کی طرف سے عذاب ہوگا۔“

وَأَسْبَغَ عَلَيْكُمْ نِعَمَهُ ظَاهِرَةً وَبَاطِنَةً. (لقمان ۳۱: ۲۰)

”اور اس نے اپنی نعمتیں تم پر نچھاور کیں، کھلی بھی اور چھپی بھی۔“

وَجَعَلْنَا بَيْنَهُمْ وَبَيْنَ الْقَرْيَةِ الَّتِي بُرِئْنَا فِيهَا قُرَى ظَاهِرَةً. (سبا ۳۴: ۱۸)

”اور ہم نے قوم سبا کے درمیان اور ان بستیوں کے درمیان جن میں ہم نے برکت رکھی تھی، نمایاں بستیاں آباد کیں۔“

راغب اصفہانی اس لفظ کے اصل مفہوم کو واضح کرتے ہوئے لکھتے ہیں:

وَوَضَّحَ الشَّيْءُ أَصْلُهُ: أَنْ يَحْصَلَ شَيْءٌ عَلَى ظَهْرِ الْأَرْضِ فَلَا يَخْفَى، وَبَطْنٌ إِذَا حَصَلَ فِي بَطْنِ الْأَرْضِ فَيَخْفَى، ثُمَّ صَارَ مُسْتَعْمَلًا فِي كُلِّ بَارِزٍ مُبْصَرٍ بِالْبَصَرِ وَالْبَصِيرَةِ. (المفردات فی غریب القرآن ۵۴۱)

”ظَهَرَ الشَّيْءُ“ کا اصل مفہوم یہ ہے کہ کوئی چیز زمین کی سطح پر اس طرح موجود ہو کہ چھپی نہ رہے۔ اس کے برعکس ’بَطْنٌ‘ کا مطلب یہ ہے کہ کوئی چیز زمین کے اندر اور پوشیدہ ہے۔ پھر اس کا استعمال ہر ایسی چیز کے متعلق ہونے لگا جو نمایاں ہو اور آنکھوں سے یا بصیرت کی نگاہ سے صاف دیکھی جاسکے۔“

۲۔ جمہور اہل علم دوسرا اہم قرینہ احکام شرعیہ کے داخلی عرف کے حوالے سے پیش کرتے ہیں۔ مثلاً امام طبری نے یہ استدلال پیش کیا ہے کہ شریعت میں چونکہ چہرے اور ہاتھ پاؤں کا ستر میں داخل نہ ہونا مسلم ہے اور اسی وجہ سے نماز اور حالت احرام میں خواتین ان اعضا کو کھلا رکھتی ہیں، اس لیے ’إِلَّا مَا ظَهَرَ مِنْهَا‘ کو

بھی شریعت کے اسی معروف پر محمول کرنا چاہیے۔ امام طبری فرماتے ہیں:

وأولى الأقوال في ذلك بالصواب قول من قال: عني بذلك الوجه والكفان، يدخل في ذلك إذا كان كذلك الكحل، والخاتم، والسوار، والخضاب. وإنما قلنا ذلك أولى الأقوال في ذلك بالتأويل لإجماع الجميع على أن على كل مصل أن يستر عورتها في صلاتها، وأن للمرأة أن تكشف وجهها وكفيها في صلاتها، وأن عليها أن تستر ما عدا ذلك من بدنها، إلا ما روي عن النبي ﷺ أنه أباح لها أن تبديه من ذراعها إلى قدر النصف. فإذا كان ذلك من جميعهم إجماعاً، كان معلوماً بذلك أن لها أن تبدي من بدنها ما لم يكن عورة، كما ذلك للرجال؛ لأن ما لم يكن عورة فغير حرام إظهاره؛ وإذا كان لها إظهار ذلك، كان معلوماً أنه مما استثناه الله تعالى ذكره، بقوله: ﴿إِلَّا مَا ظَهَرَ مِنْهَا﴾ لأن كل ذلك ظاهر منها. (تفسير الطبري ۱/۲۶۱-۲۶۲)

”ان اقوال میں سے درست ترین بات یہ ہے کہ اس سے مراد چہرہ اور ہاتھ ہیں۔ اسی طرح سرمہ، انگوٹھی، کنگن اور منہدی بھی اس کے مفہوم میں داخل ہیں۔ اس قول کے سب سے عمدہ ہونے کی دلیل یہ ہے کہ تمام اہل علم کا اس پر اتفاق ہے کہ ہر نمازی کے لیے نماز کی حالت میں اپنے ستر کو چھپا کر رکھنا ضروری ہے، جب کہ عورت کو نماز میں چہرہ اور ہاتھ کھلا رکھنے کی اجازت اور اس کے علاوہ باقی سارے جسم کو ڈھانپ کر رکھنا واجب ہے۔ ہاں، نبی صلی اللہ علیہ وسلم سے مروی ہے کہ آپ نے عورت کو اپنے بازو کے اگلے حصے کے نصف تک کھلا رکھنے کی اجازت دی۔ چنانچہ جب اس پر اتفاق ہے تو اس سے معلوم ہو جاتا ہے کہ عورت کے جسم کے جو حصے ستر میں شامل نہیں، وہ انھیں کھلا رکھ سکتی ہے، جیسا کہ مردوں کا بھی یہی حکم ہے۔ اس کی وجہ یہ ہے کہ جو اعضا ستر میں شامل نہیں، ان کو کھلا رکھنا بھی ممنوع نہیں۔ پس جب عورت کے لیے ہاتھ اور پاؤں کو (نماز کی حالت میں) کھلا رکھنا جائز ہے تو اس سے معلوم ہو گیا کہ ”إِلَّا مَا ظَهَرَ مِنْهَا“ میں اللہ تعالیٰ نے جس چیز کی استثنا بیان کی ہے، اس سے مراد بھی چہرہ اور ہاتھ ہی ہیں، کیونکہ عورت کے یہی اعضا کھلے ہو سکتے ہیں۔“

امام بغوی لکھتے ہیں:

وَقَالَ ابْنُ عَبَّاسٍ: الْكُحْلُ وَالْحَقَائِمُ
وَالْخِصَابُ فِي الْكَفِّ. فَمَا كَانَ مِنَ الزَّيْنَةِ
الظَّاهِرَةِ جَازَ لِلرَّجُلِ الْأَجَنَبِيِّ النَّظَرُ
إِلَيْهِ إِذَا لَمْ يَخْفَ فِتْنَةً وَشَهْوَةً، فَإِنْ خَافَ
شَيْئًا مِنْهَا عَصَّ الْبَصَرَ، وَإِنَّمَا رُخِّصَ فِي
هَذَا الْقَدْرِ أَنْ تُبْدِيَ الْمَرْأَةُ مِنْ بَدَنِهَا
لِأَنَّهَا لَيْسَ بِعَوْرَةٍ وَتُؤَمَّرُ بِكَشْفِهِ فِي
الصَّلَاةِ وَسَائِرِ بَدَنِهَا عَوْرَةً يَلْزَمُهَا سِتْرُهُ.
(معالم التنزيل ۶/۳۴)

”ابن عباس نے کہا کہ اس سے مراد سرمہ،
انگوٹھی اور ہاتھوں پر لگی منہدی ہے۔ چنانچہ جو زینت
ظاہر ہو، غیر محرم کے لیے اس کو دیکھنا جائز ہے،
بشرطیکہ فتنے یا شہوت کا خدشہ نہ ہو۔ اگر اس کا
خدشہ ہو تو وہ غضبصر سے کام لے۔ عورت کے لیے
اپنے بدن کے اتنے حصے کو کھلا رکھنے کی گنجائش اس
لیے دی گئی ہے کہ یہ اعضا ستر کا حصہ نہیں ہیں اور
ان کو نماز میں بھی کھلا رکھنے کی ہدایت ہے۔ ان
کے علاوہ عورت کا سارا جسم ستر ہے جس کو چھپانا
اس پر لازم ہے۔“

مولانا مودودی نے جمہور اہل علم کے اس استدلال کو یوں تعبیر کیا ہے کہ یہ حضرات ستر اور حجاب کے مسئلے
کو گڈمڈ کرتے ہوئے حجاب کو ستر پر قیاس کر رہے ہیں اور ان کا استدلال، گویا یہ ہے کہ چونکہ چہرہ ستر میں داخل
نہیں، اس لیے اس کو کھلا رکھنا جائز ہے۔ مولانا اس استدلال کو عجیب قرار دیتے ہیں اور ان کا کہنا ہے کہ حجاب، ستر
سے زائد ایک حکم ہے، اس لیے حجاب کے حدود ستر کے اصول سے اخذ کرنا درست نہیں ہو سکتا۔ تاہم مولانا نے
جمہور کے استدلال کی درست تعبیر نہیں کی۔ جمہور کا استدلال یہ نہیں کہ جو حدود ستر کے ہیں، قیاساً وہی اظہار و
اختفایہ زینت کے بھی ہونے چاہئیں۔ جمہور کا استدلال، جیسا کہ امام طبری کے مذکورہ اقتباس سے واضح ہے، یہ
ہے کہ اللہ تعالیٰ نے اختفایہ زینت کا حکم دیتے ہوئے ’إِلَّا مَا ظَهَرَ مِنْهَا‘ سے جو استثنایا بیان کی ہے، اس کا
مصدق متعین کرنے میں شریعت کے اس حکم سے رہنمائی ملتی ہے کہ چہرہ، ستر میں داخل نہیں۔ دوسرے
لفظوں میں، یہ تعبیر ستر کے حوالے سے شریعت کے عرف کی طرف اشارہ کر رہی ہے اور یہ بتا رہی ہے کہ
عورت کے جو اعضا ستر میں شامل نہیں، وہ اختفایہ زینت کے حکم سے بھی مستثنیٰ ہیں۔ بہ الفاظ دیگر یہ کوئی قیاسی
استدلال نہیں ہے، بلکہ ایک حکم کا مفہوم شریعت کے عرف کی روشنی میں متعین کرنے کی مثال ہے۔

۳۔ جمہور اہل علم کے پیش نظر یہ نکتہ بھی ہے کہ زیر بحث آیت میں جسمانی اعضا میں سے سر کو اوڑھنی سے
ڈھانکنے کی ہدایت مضمر، جب کہ سینے کے گریبان کو ڈھانکنے کی ہدایت تصریحاً بیان کی گئی ہے۔ اگرچہ چہرے کو

چھپانا بھی مطلوب ہوتا تو اس کی تصریح بھی اسی اسلوب بیان میں ہونی چاہیے تھی۔ یوں چہرے سے عدم تعرض اور اس کے ساتھ ظاہری زمینوں کو اخفا کے حکم سے مستثنیٰ قرار دینے کا اسلوب اس بات کی واضح دلیل بن جاتا ہے کہ جن اعضا کو خواتین عادتاً کھلا رکھتی ہیں، ان کو حالت زینت میں بھی چھپانے کی پابندی شریعت عائد نہیں کرنا چاہتی۔ چنانچہ عہد نبوی میں خواتین نے اس آیت کا جو مدعا سمجھا، وہ سیدہ عائشہ رضی اللہ عنہا کی درج ذیل روایت سے واضح ہوتا ہے:

”سیدہ عائشہ رضی اللہ عنہا کہتی ہیں کہ قریش کی خواتین کو بھی فضیلت حاصل ہے، لیکن بخدا میں نے انصار کی خواتین سے بڑھ کر کسی کو نہیں دیکھا کہ وہ اللہ کی کتاب کی تصدیق کرنے اور قرآن کے احکام کو قبول کرنے میں ان سے افضل ہوں۔ جب سورہ نور میں یہ حکم نازل ہوا کہ خواتین اپنی اوڑھنیوں کو اپنے گریبانوں پر ڈال لیں تو انصار کے مردوں نے گھر جا کر اپنی خواتین کو یہ حکم تلاوت کر کے سنایا جو اللہ نے ان پر اتارا تھا۔ مرد یہ حکم اپنی بیوی، بیٹی، بہن اور ہر قرابت دار خاتون کو پڑھ کر سناتے تھے۔ چنانچہ انصار میں سے کوئی بھی عورت باقی نہیں رہی جس نے اپنے اللہ کی کتاب کی تصدیق کرتے ہوئے اور اس کے حکم کو قبول کرتے ہوئے اپنی منقش چادر کو لے کر اپنے سر اور گلے پر نہ ڈال لیا ہو۔ اگلی صبح جب وہ رسول اللہ صلی اللہ علیہ وسلم کے پیچھے (نماز کے لیے) آئیں تو سب اس کیفیت میں تھیں کہ سر کی اوڑھنیوں سے انھوں نے اپنے گلے کو بھی ڈھانپ رکھا تھا، ایسے دکھائی دیتا تھا جیسے ان کے سروں پر کوئے بیٹھے ہوں۔“

قَالَتْ عَائِشَةُ، رَضِيَ اللَّهُ عَنْهَا: إِنِّي لِنِسَاءِ قُرَيْشٍ لَفَضْلًا وَإِنِّي - وَاللَّهِ - وَمَا رَأَيْتُ أَفْضَلَ مِنْ نِسَاءِ الْأَنْصَارِ أَشَدَّ تَصَدِيقًا بِكِتَابِ اللَّهِ، وَلَا إِيمَانًا بِالتَّنْزِيلِ. لَقَدْ أُنْزِلَتْ سُورَةُ الثَّوْرِ: ﴿وَلْيَضْرِبْنَ بِخُمُرِهِنَّ عَلَى جُيُوبِهِنَّ﴾، انْقَلَبَ إِلَيْهِنَّ رِجَالُهُنَّ يَتْلُونَ عَلَيْهِنَّ مَا أُنْزِلَ اللَّهُ إِلَيْهِنَّ فِيهَا، وَيَتْلُو الرَّجُلُ عَلَى امْرَأَتِهِ وَابْنَتِهِ وَأُخْتِهِ، وَعَلَى كُلِّ ذِي قَرَابَةٍ، فَمَا مِنْهُنَّ امْرَأَةٌ إِلَّا قَامَتْ إِلَى مِرْطَها الْمُرَحَّلَ فَاعْتَجَرَتْ بِهِ، تَصَدِيقًا وَإِيمَانًا بِمَا أُنْزِلَ اللَّهُ مِنْ كِتَابِهِ، فَأَصْبَحْنَ وَرَاءَ رَسُولِ اللَّهِ ﷺ الصُّبْحَ مُعْتَجِرَاتٍ، كَأَنَّهُنَّ عَلَى رُؤُوسِهِنَّ الْغُرَبَانَ. (تفسير ابن كثير ۲۱۹/۱۰)

روایت سے واضح ہے کہ خواتین جو اس سے پہلے سر کو ڈھانپنے کا اہتمام نہیں کرتی تھیں، آیت کے نزول کے بعد اس کا اہتمام کرنے لگیں۔ اگرچہ سر کو ڈھانپنا اس آیت کا مدعا ہوتا تو اس موقع پر اس کا اہتمام کرنے کا ذکر بھی سیدہ عائشہ کی روایت میں لازماً کیا جاتا۔

امام ابو بکر الجصاص آیت کی اس دلالت کو واضح کرتے ہوئے لکھتے ہیں:

قد قيل: إنه أراد جيب الدروع لأن النساء كن يلبسن الدروع ولها جيب مثل جيب الدراعة فتكون المرأة مكشوفة الصدر والنحر إذا لبستها فأمرهن الله بستر ذلك الموضع بقوله وليضربن بخمرهن على جيوبهن وفي ذلك دليل على أن صدر المرأة ونحرها عورة لا يجوز للأجنبي النظر إليهما منها. (احکام القرآن ۵/۱۷۴)

”کہا گیا ہے کہ اللہ تعالیٰ کی مراد قمیصوں کے گریبان کو چھپانا ہے، کیونکہ خواتین ایسی قمیصیں پہنتی تھیں جن کے گریبان کوٹ کے گریبان کی طرح کھلے ہوتے تھے اور ان کو پہننے سے عورت کے سینے کا بالائی حصہ اور چھاتی کھلی رہتی تھی۔ چنانچہ اللہ تعالیٰ نے اس آیت میں یہ حکم دیا کہ جسم کے اس حصے کو چھپایا جائے۔ اس میں اس بات کی دلیل ہے کہ عورت کی چھاتی اور سینے کا بالائی حصہ ستر میں شامل ہے اور غیر محرم کے لیے عورت کے ان اعضا کو دیکھنا جائز نہیں۔“

ابن عطیہ لکھتے ہیں:

وَسَبَبُ هَذِهِ الْآيَةِ أَنَّ النِّسَاءَ كُنَّ فِي ذَلِكَ الزَّمَانِ إِذَا عَطَيْنَ رُءُوسَهُنَّ بِالْحُمْرَةِ سَدَلَتْهَا مِنْ وَرَاءِ الظَّهْرِ، قَالَ النِّقَاشُ: كَمَا يَصْنَعُ النَّبْطُ، فَيَبْقَى التَّحَرُّ وَالْعُنُقُ وَالْأُذُنَانِ لَا سَتَرَ عَلَى ذَلِكَ، فَأَمَرَ اللَّهُ تَعَالَى بِلَيِّ الْحِمَارِ عَلَى الْجُيُوبِ، وَهَيْئَةُ ذَلِكَ [أَنْ تَضْرِبَ الْمَرْأَةُ بِخِمَارِهَا عَلَى جَبِيْهَا] فَيَسْتُرُ جَمِيعَ مَا ذَكَرْنَاهُ. وَقَالَتْ عَائِشَةُ رَضِيَ

”اس آیت کا سبب نزول یہ ہے کہ نزول قرآن کے زمانے میں عورتیں جب اپنے سروں پر اوڑھنیاں ڈالتی تھیں تو ان کے پلوؤں کو پیچھے پشت کی طرف ڈال دیتی تھیں، جیسے اہل نبط کرتے ہیں۔ اس سے سینے کا بالائی حصہ، گردن اور کان ننگے رہ جاتے تھے۔ چنانچہ اللہ تعالیٰ نے حکم دیا کہ اوڑھنی کو گریبان پر ڈالا جائے، جس کی شکل یہ ہے کہ عورت اپنی اوڑھنی کو اس طرح اپنے گریبان پر ڈالے کہ وہ تمام اعضا کو جن کا ہم نے ذکر کیا،

اللَّهُ عَنْهَا: رَحِمَ اللَّهُ الْمُهَاجِرَاتِ الْأُولَى،
لِمَا نَزَلَتْ هَذِهِ الْآيَةُ عَمَدَنَ إِلَى أَكْثَفِ
الْمُرُوطِ فَشَقَّقْنَهَا أَحْمِرَةً، وَضَرَبْنَ
بِهَا عَلَى الْجُبُوبِ. (المحرر الوجيز ۱/۴۸۷)

ابن کثیر نے لکھا ہے:

وَقَوْلُهُ: ﴿وَلْيَضْرِبْنَ بِخُمُرِهِنَّ عَلَى
جُيُوبِهِنَّ﴾ يَعْنِي: الْمَقَانِعَ يُعْمَلُ لَهَا
صَنَفَاتُ صَارِبَاتٍ عَلَى صُدُورِ النِّسَاءِ،
لِتُؤَارِيَ مَا تَحْتَهَا مِنْ صَدْرِهَا وَتُرَائِبِهَا؛
لِيُخَالِفْنَ شِعَارَ نِسَاءِ أَهْلِ الْجَاهِلِيَّةِ،
فَإِنَّهُنَّ لَمْ يَكُنَّ يَفْعَلْنَ ذَلِكَ، بَلْ
كَانَتِ الْمَرْأَةُ تُمَرُّ بَيْنَ الرَّجَالِ مُسَقِّحَةً
بِصَدْرِهَا، لَا يُؤَارِيهِ شَيْءٌ، وَرَبَّمَا أَظْهَرَتْ
عُغْفَهَا وَذَوَائِبَ شَعْرِهَا وَأَقْرِطَةَ آذَانِهَا.
فَأَمَرَ اللَّهُ الْمُؤْمِنَاتِ أَنْ يَسْتَتِرْنَ فِي
هَيْئَاتِهِنَّ وَأَحْوَالِهِنَّ، كَمَا قَالَ اللَّهُ
تَعَالَى: ﴿يَا أَيُّهَا النَّبِيُّ قُلْ لَازَوَاجِكَ
وَبَنَاتِكَ وَنِسَاءَ الْمُؤْمِنِينَ يُدْنِينَ عَلَيْهِنَّ
مِنْ جَلَابِيبِهِنَّ ذَلِكَ أَدْنَى أَنْ يُعْرَفْنَ
فَلَا يُؤْذَيْنَ﴾. وَقَالَ فِي هَذِهِ الْآيَةِ الْكَرِيمَةِ:
﴿وَلْيَضْرِبْنَ بِخُمُرِهِنَّ عَلَى جُيُوبِهِنَّ﴾
وَالْحُمْرُ: جَمْعُ خُمْرٍ، وَهُوَ مَا يُخْمَرُ بِهِ،

چھپ جائیں۔ سیدہ عائشہ رضی اللہ عنہا کہتی ہیں کہ
اللہ تعالیٰ اولین مہاجرات پر رحمت نازل کرے،
جب یہ آیت اتری تو انھوں نے اپنی سب سے دیز
چادریں لیں اور انھیں پھاڑ کر اوڑھنیاں بنالیں اور
انھیں اپنے گریبانوں پر ڈال لیا۔“

”اللہ تعالیٰ کے اس ارشاد ﴿وَلْيَضْرِبْنَ بِخُمُرِهِنَّ
عَلَى جُيُوبِهِنَّ﴾ کا مطلب یہ ہے کہ سر کی اوڑھنیوں
کے پلو بنا کر انھیں عورتوں کے سینوں پر ڈالا جائے
تاکہ ان کا سینہ اور چھتائیاں چھپ جائیں اور
زمانہ جاہلیت کی خواتین کے طرز لباس سے مسلمان
خواتین کا لباس مختلف ہو جائے۔ دور جاہلیت کی
خواتین سینے نہیں ڈھانپتی تھیں، بلکہ عورت اپنے
سینے کو چھپائے بغیر نگار کھ کر مردوں کے درمیان
گھومتی رہتی تھی اور بعض دفعہ اپنی گردن اور بالوں
کی مینڈھیاں اور کانوں کی بالیاں بھی ظاہر کر دیتی
تھی۔ چنانچہ اللہ تعالیٰ نے مومن عورتوں کو ہدایت
فرمائی کہ وہ اپنی لباس کے انداز اور وضع قطع میں
جسم کو چھپانے کا اہتمام کریں۔ جیسا کہ سورہ احزاب
میں فرمایا کہ ”اے نبی اپنی بیویوں اور بیٹیوں اور
مسلمانوں کی عورتوں سے کہہ دو کہ وہ اپنے اوپر
اپنی چادریں ڈال لیا کریں۔ یہ اس کے زیادہ قرین
ہے کہ ان کا (دوسری عورتوں سے) امتیاز ہو جائے

اور انھیں اذیت نہ پہنچائی جائے۔“۔ سورہ نور کی زیر بحث آیت میں اللہ تعالیٰ نے فرمایا ہے کہ ”خواتین اپنی اوڑھنیوں کو اپنے گریبانوں پر ڈال لیں۔“۔ خمار اوڑھنی کو کہتے ہیں، جس سے سر ڈھانپا جاتا ہے۔ سعید بن جبیر نے اس کا مفہوم واضح کرتے ہوئے کہا کہ خواتین اپنی اوڑھنیوں کو اچھی طرح اپنے گریبانوں پر، یعنی گلے اور سینے پر ڈال لیں تاکہ گلے اور سینے کا کوئی حصہ دکھائی نہ دے۔“

۴۔ ایک ضمنی اور تائیدی قرینے کے طور پر جمہور اہل علم بعض روایات کا بھی حوالہ دیتے ہیں، جن کی سند پر کلام ہے، تاہم ان سے واضح ہوتا ہے کہ عورت اپنا چہرہ اور ہاتھ کھلا رکھ سکتی ہے۔ مثال کے طور پر جلیل القدر تابعی قتادہ کہتے ہیں:

”مجھے روایت پہنچی ہے کہ نبی صلی اللہ علیہ وسلم نے فرمایا کہ ایک مومن عورت کے لیے اپنے بازو کو صرف یہاں تک لباس سے باہر نکالنا جائز ہے اور آپ نے بازو کے نصف حصے تک اشارہ کیا۔“

”چونکہ چہرہ اور ہاتھ عام حالات میں بھی اور عبادت کے دوران میں، یعنی نماز اور حج میں بھی عموماً ننگے ہوتے ہیں، اس لیے وہ بالکل مآ ظہر منہا کے جملے کا مصداق بن سکتے ہیں۔ اس کی دلیل یہ بھی ہے کہ ابو داؤد نے اپنی سنن میں سیدہ عائشہ رضی اللہ عنہا سے نقل کیا ہے کہ اسماء بنت ابی بکر رسول اللہ صلی اللہ علیہ وسلم کے پاس آئیں تو انھوں

أَيُّ: يُعْطَى بِهِ الرَّأْسُ، وَهِيَ الَّتِي تُسَمِّيَهَا النَّاسُ الْمَقَانِعَ. قَالَ سَعِيدُ بْنُ جُبَيْرٍ: وَلْيَضْرِبْنَ: وَلْيَشُدْنَ ﴿بِخُمْرِهِنَّ عَلَى جُيُوبِهِنَّ﴾ يَعْنِي: عَلَى النَّحْرِ وَالصَّدْرِ، فَلَا يُرَى مِنْهُ شَيْءٌ. (تفسير ابن كثير ۲۱۸/۱۰)

وبلغني أن النبي صلى الله عليه وسلم قال: لا يحل لامرأة تؤمن بالله واليوم الآخر أن تخرج يدها إلا إلى ههنا وقبض نصف الذراع. (تفسير الطبري ۲۵۸/۱۷-۲۶۱)

لَمَّا كَانَ الْعَالِبُ مِنَ الْوُجْهِ وَالْكَفَّيْنِ ظُهُورُهُمَا عَادَةً وَعِبَادَةً وَذَلِكَ فِي الصَّلَاةِ وَالْحَجِّ، فَيَصْلُحُ أَنْ يَكُونَ الْإِسْتِثْنَاءُ رَاجِعًا إِلَيْهِمَا. يَدُلُّ عَلَى ذَلِكَ مَا رَوَاهُ أَبُو دَاوُدَ عَنْ عَائِشَةَ رَضِيَ اللَّهُ عَنْهَا: أَنَّ أَسْمَاءَ بِنْتُ أَبِي بَكْرٍ رَضِيَ اللَّهُ عَنْهُمَا دَخَلَتْ عَلَى رَسُولِ اللَّهِ ﷺ

وَعَلَيْهَا ثِيَابٌ رَقَاقٌ، فَأَعْرَضَ عَنْهَا رَسُولُ اللَّهِ ﷺ وَقَالَ لَهَا: «يَا أَسْمَاءُ، إِنَّ الْمَرْأَةَ إِذَا بَلَغَتِ الْمَحِيضَ لَمْ يَصْلَحْ أَنْ يُرَى مِنْهَا إِلَّا هَذَا» وَأَشَارَ إِلَى وَجْهِهِ وَكَفْفِيهِ. فَهَذَا أَقْوَى مِنْ جَانِبِ الْإِحْتِيَاظِ، وَلِمُرَاعَاةِ فَسَادِ النَّاسِ فَلَا تُبْدِي الْمَرْأَةُ مِنْ زِينَتِهَا إِلَّا مَا ظَهَرَ مِنْ وَجْهِهَا وَكَفْفِيهَا. (الجامع لاحكام القرآن ۲۱۳/۱۵)

نے باریک کپڑے پہن رکھے تھے۔ نبی صلی اللہ علیہ وسلم نے چہرہ ان کی طرف سے پھیر لیا اور فرمایا کہ اے اسماء، جب عورت بالغ ہو جائے تو اس کے جسم کے ان دو حصوں کے علاوہ کوئی حصہ دکھائی نہیں دینا چاہیے۔ یہ کہتے ہوئے آپ نے چہرے اور ہاتھوں کی طرف اشارہ فرمایا۔ چنانچہ احتیاط کے پہلو سے اور لوگوں کی خرابی کی رعایت سے یہ تعبیر زیادہ قوی ہے۔ پس عورت کو اپنی زینت میں سے صرف وہی ظاہر کرنی چاہیے جو اس نے اپنے چہرے اور ہاتھوں پر کی ہو۔“

علامہ بدر الدین العینی فرماتے ہیں:

واختار العلماء قول علي وابن عباس رضي الله عنهما ، فكذلك اختاره المصنف، قال علي وابن عباس رضي الله عنهما: ما ظهر منها الكحل والخاتم ... ولو استدل في ذلك بالحديث المرفوع لكان أولى وأحسن وهو ما رواه أبو داود في سننه بإسناده إلى عائشة رضي الله عنها أن أسماء بنت أبي بكر رضي الله عنهما دخلت على النبي صلى الله عليه وسلم وعليها ثياب رقاق، فأعرض عنها رسول الله صلى الله عليه وسلم، وقال: «يا أَسْمَاءُ، إِذَا بَلَغَتِ الْمَرْأَةُ الْمَحِيضَ

”علمائے سیدنا علی اور ابن عباس رضی اللہ عنہم کے قول کو رائج قرار دیا ہے اور مصنف نے بھی اسی کو اختیار کیا ہے۔ علی اور ابن عباس فرماتے ہیں کہ ’ما ظہر منها‘ سے مراد سرمہ اور انگوٹھی ہے۔ اس سلسلے میں اگر (صحابہ کے اقوال کے علاوہ) مرفوع حدیث سے بھی استدلال کیا جائے تو وہ زیادہ بہتر اور عمدہ ہوگا۔ یہ روایت ابو داؤد نے اپنی سنن میں سیدہ عائشہ رضی اللہ عنہا سے نقل کی ہے۔ وہ فرماتی ہیں کہ اسماء بنت ابی بکر رسول اللہ صلی اللہ علیہ وسلم کے پاس آئیں تو انھوں نے باریک کپڑے پہن رکھے تھے۔ نبی صلی اللہ علیہ وسلم نے ان کی طرف سے رخ پھیر لیا اور فرمایا کہ اے اسماء،

لا يصلح أن يرى منها إلا هذا وهذا،
وأشار إلى وجهه وكفه.

(البنایة شرح الهدایة للمرغینانی ۱۲/۱۲۸)

جب عورت بالغ ہو جائے تو اس کے جسم کے ان دو
حصوں کے علاوہ کوئی حصہ دکھائی نہیں دینا چاہیے۔
یہ کہتے ہوئے آپ نے چہرے اور ہاتھوں کی
طرف اشارہ فرمایا۔“

ابن کثیر نے لکھا ہے:

وَيَحْتَمِلُ أَنَّ ابْنَ عَبَّاسٍ وَمَنْ تَابَعَهُ
أَرَادُوا تَفْسِيرَ مَا ظَهَرَ مِنْهَا بِالْوَجْهِ
وَالْكَفَّيْنِ، وَهَذَا هُوَ الْمَشْهُورُ عِنْدَ
الْجُمْهُورِ، وَيُسْتَأْذَنُ لَهُ بِالْحَدِيثِ الَّذِي
رَوَاهُ أَبُو دَاوُدَ فِي سُنَنِهِ: أَنَّ أَسْمَاءَ
بِنْتَ أَبِي بَكْرٍ دَخَلَتْ عَلَى النَّبِيِّ ﷺ
وَعَلَيْهَا ثِيَابٌ رِقَاقٌ، فَأَعْرَضَ عَنْهَا
وَقَالَ: (يَا أَسْمَاءُ، إِنْ الْمَرْأَةُ إِذَا بَلَغَتْ
الْمَحِيضَ لَمْ يَصْلُحْ أَنْ يُرَى مِنْهَا إِلَّا
هَذَا) وَأَشَارَ إِلَى وَجْهِهِ وَكَفَّيْنِهِ.

(تفسیر ابن کثیر ۱۰/۲۱۸)

”یہ احتمال ہے کہ ابن عباس اور ان کی موافقت
کرنے والے ظاہری زینت کی تفسیر چہرے اور
ہاتھوں سے کرنا چاہتے ہیں اور یہی جمہور اہل علم
کے نزدیک مشہور تفسیر ہے۔ اس کے حق میں
ابوداؤد کی روایت کردہ اس حدیث سے استشہاد کیا
جاسکتا ہے کہ اسماء بنت ابی بکر رسول اللہ صلی اللہ
علیہ وسلم کے پاس اس حالت میں آئیں کہ انھوں
نے باریک کپڑے پہن رکھے تھے۔ نبی صلی اللہ
علیہ وسلم نے ان سے فرمایا کہ اے اسماء، جب
عورت بالغ ہو جائے تو اس کے جسم کے ان دو
حصوں کے علاوہ کوئی حصہ دکھائی نہیں دینا چاہیے۔
آپ نے چہرے اور ہاتھوں کی طرف اشارہ فرمایا۔“

۵۔ جمہور اہل علم اس بحث میں خاص طور پر ان احادیث سے بھی استدلال کرتے ہیں جن کی رو سے نکاح
کے لیے خاتون کا انتخاب کرتے ہوئے اسے دیکھ لینا مستحب ہے۔ اس ضمن کی چند معروف روایات حسب ذیل ہیں:
سیدنا ابو ہریرہ رضی اللہ عنہ سے روایت ہے کہ ایک شخص نے کسی انصاری خاتون سے نکاح کا ارادہ کیا اور
نبی صلی اللہ علیہ وسلم کو اس کی اطلاع دی تو آپ نے اس سے پوچھا کہ کیا تم نے اس کو دیکھا ہے؟ اس نے کہا کہ
نہیں۔ آپ نے فرمایا:

”جاؤ اور اس کو دیکھو، کیونکہ انصار کی آنکھوں

میں کچھ ہوتا ہے۔“

فاذهب فانظر إليها فإن في أعين

الأنصار شيئًا. (مسلم، رقم ۱۴۲۴)

جابر بن عبد اللہ رضی اللہ عنہ روایت کرتے ہیں کہ نبی صلی اللہ علیہ وسلم نے فرمایا:
 ”إِذَا خُطِبَ أَحَدُكُمْ الْمَرْأَةَ فَإِنْ اسْتَطَاعَ“ ”جب تم میں سے کوئی کسی عورت کو نکاح کا
 اُنَ يَنْظُرُ إِلَى مَا يَدْعُوهُ إِلَى نِكَاحِهَا“ پیغام دینا چاہے تو اگر اس کے لیے ممکن ہو کہ وہ اس
 فليُفْعَلْ. (سنن ابی داؤد، رقم ۲۰۸۲) کے محاسن کو دیکھ سکے جن سے اس کے ساتھ نکاح
 کی رغبت پیدا ہو سکتی ہے تو وہ ایسا کر لے۔“

مغیرہ بن شعبہ رضی اللہ عنہ سے روایت ہے کہ انھوں نے ایک خاتون کو نکاح کا پیغام دیا تو نبی صلی اللہ علیہ
 وسلم نے ان سے کہا:

انظر إليها فإنه أحرى أن يؤدم بينكما. ”اس کو دیکھ لو، اس سے تمھارے مابین موافقت
 (ترمذی، رقم ۱۰۸۷) پیدا ہونے کا زیادہ امکان ہے۔“

محمد بن مسلمہ رضی اللہ عنہ روایت کرتے ہیں کہ نبی صلی اللہ علیہ وسلم نے فرمایا:
 ”إِذَا أُلْقِيَ اللَّهُ فِي قَلْبِ امْرِئٍ خُطْبَةٌ“ ”جب اللہ تعالیٰ کسی کے دل میں کسی عورت کے
 امرأة فلا بأس أن ينظر إليها. ساتھ نکاح کا ارادہ ڈال دے تو اس میں کوئی حرج
 (ابن ماجہ، رقم ۱۸۶۴) نہیں کہ وہ اس کو دیکھ لے۔“

ان احادیث کا بدیہی تقاضا یہ ہے کہ خواتین کا چہرہ اور ہاتھ پاؤں کھلے ہوں اور نکاح کے خواہش مند مردان کو
 دیکھ سکیں (جصاص، احکام القرآن ۵/۱۷۳-۱۷۴ سرخسی، المبسوط ۱۰/۱۵۲-۱۵۳)۔ جصاص نے اس کی تائید میں
 سورۃ احزاب کی آیت میں وارد ”وَلَوْ اَعْجَبَكَ حُسْنُهَا“ (۳۳: ۵۲) کی تعبیر سے بھی استدلال کیا ہے۔
 یہاں نبی صلی اللہ علیہ وسلم کو پابند کیا جا رہا ہے کہ آپ اپنی موجودہ ازواج کو چھوڑ کر ان کی جگہ دوسری خواتین
 سے نکاح نہیں کر سکتے، چاہے آپ کو ان کا حسن و جمال کتنا ہی بھائے۔ جصاص کہتے ہیں کہ خواتین کے حسن
 و جمال کا بھانا اس کے بغیر ممکن نہیں کہ ان کے چہرے کھلے ہوں اور آدمی ان کو دیکھ سکتا ہو (احکام القرآن ۵/
 ۱۷۳)۔

۶۔ چہرے اور ہاتھوں کو کھلا رکھنے کی تائید میں ایک بنیادی قرینے کے طور پر جمہور اہل علم ان معاشرتی و تمدنی
 اسباب کا بھی حوالہ دیتے ہیں جو ان اعضا کو کھلا اور غیر مستور رکھنے کا تقاضا کرتے ہیں اور خود شریعت نے بھی ان
 تمدنی ضروریات کی رعایت کی ہے۔ علامہ ابن عاشور نے قاضی ابو بکر ابن العربی سے اس کی وضاحت یوں نقل
 کی ہے:

”خلقى زینت میں سے ظاہری زینت وہ ہے جس کو چھپانے میں مشقت ہو، جیسے چہرہ اور ہاتھ اور پاؤں۔ اس کے برعکس مخفی خلقی زینت کی مثال پنڈلیوں کے اوپر کے حصے، کلایاں، بازو کا اوپر کا حصہ، سینے کا بالائی حصہ اور کان وغیرہ ہیں۔ مصنوعی زینت میں سے ظاہری زینت سے مراد ایسی زینت ہے جس کو ترک کر دینے کی وجہ سے عورت کو اس کے شوہر کی طرف سے یا اپنی ہم جویوں کے درمیان بد صورت دکھائی دینے کی وجہ سے حرج لاحق ہوتا ہو اور مردوں کے سامنے باہر جاتے ہوئے اسے اتار دینا اور گھر واپس آنے پر دوبارہ لگا لینا آسان نہ ہو۔ اسی طرح جو زینت جسم کے ایسے حصوں پر کی جائے جن کے چھپانے کا حکم نہیں، جیسے انگوٹھی، وہ بھی ظاہری زینت میں شامل ہے۔ تاہم کانوں کی بالیاں اور بازو بند اس کا حصہ نہیں، (بلکہ وہ مخفی زینت کا حصہ ہیں)۔“

وَالظَّاهِرُ مِنَ الزَّيْنَةِ الْخَلْقِيَّةِ مَا فِي إِخْفَائِهِ مَشَقَّةٌ كَالْوَجْهِ وَالْكَفَّيْنِ وَالْقَدَمَيْنِ، وَضَدُّهَا الْخَفِيَّةُ مِثْلُ أَعَالِي السَّاقَيْنِ وَالْمَعْصَمَيْنِ وَالْعَصْدَيْنِ وَالنَّخْرِ وَالْأُذْنَيْنِ. وَالظَّاهِرُ مِنَ الزَّيْنَةِ الْمُصْطَنَعَةِ مَا فِي تَرْكِهِ حَرَجٌ عَلَى الْمَرْأَةِ مِنْ جَانِبِ زَوْجِهَا وَجَانِبِ صُورَتِهَا بَيْنَ أَثَرِهَا، وَلَا تَسْهَلُ إِزَالَتُهُ عِنْدَ الْبَدْوِ أَمَامَ الرِّجَالِ وَإِرْجَاعُهُ عِنْدَ الْحُلُوِّ فِي الْبَيْتِ، وَكَذَلِكَ مَا كَانَ مَحَلُّ وَضْعِهِ غَيْرَ مَأْمُورٍ بِسِتْرِهِ كَالْخَوَاتِيمِ بِخِلَافِ الْقُرْطِ وَالذَّمَالِجِ. (التحریر والتنوير ۲۰۶/۱۸)

زمنخشی لکھتے ہیں:

”اگر تم یہ پوچھو کہ ظاہری زینت میں کیوں رخصت دی گئی ہے؟ تو میں جواب میں کہوں گا کہ کیونکہ اس کو چھپانے سے تنگی لاحق ہوتی ہے، کیونکہ عورت کو بہر حال اپنے ہاتھوں سے چیزوں کا لین دین کرنا ہوتا ہے اور چہرے کو کھولنے کی ضرورت پیش آتی رہتی ہے، خاص طور پر گواہی دیتے ہوئے اور عدالت میں محاکمہ کرتے ہوئے

إِنْ قُلْتُ: لَمْ سَوْمَحْ مُطْلَقًا فِي الزَّيْنَةِ الظَّاهِرَةِ؟ قُلْتُ: لِأَنَّ سِتْرَهَا فِيهِ حَرَجٌ، فَإِنَّ الْمَرْأَةَ لَا تَجِدُ بَدًّا مِنْ مَزَالَةِ الْأَشْيَاءِ بِيَدِهَا، وَمِنْ الْحَاجَةِ إِلَى كَشْفِ وَجْهِهَا، خُصُوصًا فِي الشَّهَادَةِ وَالْمَحَاكِمَةِ وَالنِّكَاحِ، وَتَضْطَرُّ إِلَى الْمَشْيِ فِي الطَّرِيقَاتِ وَظُهُورِ قَدَمِهَا، وَخَاصَّةً الْفَقِيرَاتِ مِنْهِنَّ، وَهَذَا

معنی قولہ: ﴿إِلَّا مَا ظَهَرَ مِنْهَا﴾ یعنی
إلا ما جرت العادة والجبلة على ظهوره
والأصل فيه الظهور. (الکشاف ۲۰۹/۴، ۲۹۱)

اور نکاح کے وقت۔ اسی طرح راستوں میں چلنا اور
پاؤں کو نگار کھنا بھی اس کی مجبوری ہے، خاص طور
پر جو آسودہ حال نہ ہوں۔ اللہ تعالیٰ کے ارشاد سے
یہی مراد ہے، یعنی وہ اعضا جن کو کھلا رکھنا انسانوں
کا عام معمول ہے اور فطری طور پر وہ کھلے ہوتے
ہیں اور ان کو کھلا ہی ہونا چاہیے۔“

امام رازی نے فقال سے نقل کیا ہے:

مَعْنَى الْآيَةِ إِلَّا مَا يُظْهِرُهُ الْإِنْسَانُ فِي
الْعَادَةِ الْجَارِيَةِ، وَذَلِكَ فِي النِّسَاءِ الْوَجْهَ
وَالْكَفَّانِ، وَفِي الرَّجُلِ الْأَطْرَافُ مِنَ
الْوَجْهِ وَالْيَدَيْنِ وَالرِّجْلَيْنِ، فَأَمَرُوا بِسِتْرِ
مَا لَا تُوَدِّي الضَّرُورَةُ إِلَى كَشْفِهِ
وَرُخِّصَ لَهُمْ فِي كَشْفِ مَا اعْتِيدَ كَشْفُهُ
وَأَدَّتِ الضَّرُورَةُ إِلَى إِظْهَارِهِ إِذْ كَانَتْ
شَرَائِعَ الْإِسْلَامِ حَنِيفِيَّةً سَهْلَةً سَمِحَةً.
(مفتاح الغيب ۲۰۶/۲۳-۲۰۷)

”آیت کا معنی یہ ہے کہ انسان اپنے عام معمول
میں جن اعضا کو کھلا رکھتا ہے، وہ اس حکم میں داخل
نہیں۔ خواتین میں یہ اعضا چہرہ اور ہاتھ ہوتے ہیں،
جب کہ مردوں میں چہرہ اور ہاتھ اور پاؤں۔ چنانچہ
لوگوں کو پابند کیا گیا کہ وہ اعضا چھپا کر رکھیں جن کو
کھولنے کی ضرورت پیش نہیں آتی، جب کہ جن کو
کھلا رکھنا انسانوں کا عام معمول ہے اور ان کو کھلا
رکھنے کی ضرورت بھی رہتی ہے، ان کو کھلا رکھنے کی
رخصت دے دی گئی، کیونکہ اسلام کے احکام آسانی،
سہولت اور نرمی پر مبنی ہیں۔“

نواب صدیق حسن خان لکھتے ہیں:

وإنما رخص في هذا القدر للمرأة أن
تبدیه من بدنھا لأن المرأة لا تجد بداً
من مزاولۃ الأشياء بیديھا ومن
الحاجة إلى كشف وجهھا خصوصاً في
الشهادة والمحاکمة والنکاح وتضطر
إلى المشي في الطرقات وظهور قدميھا

”عورت کو زینت کی اتنی مقدار ظاہر کرنے کی
رخصت اس لیے دی گئی ہے کہ عورت کو لامحالہ
اپنے ہاتھوں سے چیزوں کا لین دین کرنا ہوتا ہے اور
چہرے کو کھولنے کی ضرورت پیش آتی رہتی ہے،
خاص طور پر گواہی دیتے ہوئے اور عدالت میں
محاکمہ کرتے ہوئے اور نکاح کے وقت۔ اسی طرح

وخاصة الفقيرات منه. (فتح البیان ۲۰۶/۹)

راستوں میں چلنا اور پاؤں کو نگار کھنا بھی اس کی مجبوری ہے، خاص طور پر جو آسودہ حال نہ ہوں۔“

جمہور اہل علم کی طرف سے اس قیاس کا جواب بھی دیا گیا ہے کہ چہرہ چونکہ حسن و جمال کا مرکز ہے اور اس کو کھلا رکھنا فتنے کا موجب ہو سکتا ہے، اس لیے عورت کے لیے چہرے کو چھپانا لازم ہونا چاہیے۔ امام سرخسی اس کے جواب میں لکھتے ہیں کہ فتنے کا خدشہ کلیتاً تو کسی بھی صورت میں ختم نہیں ہو سکتا، اور مثال کے طور پر عورت کے لباس کو دیکھنے سے بھی مرد کے دل میں فتنہ پیدا ہو جانا عین ممکن ہے، اس لیے خوف فتنہ جیسے لباس کے معاملے میں معتبر نہیں، اسی طرح چہرے اور ہاتھوں کے متعلق بھی معتبر نہیں ہونا چاہیے اور اس کے بجائے روزمرہ زندگی میں خواتین کی ضروریات اور حاجات کو زیادہ اہمیت حاصل ہونی چاہیے۔ سرخسی نے اس پہلو سے حنفی فقہاء کے نقطہ نظر کے توسع کو خاص طور پر نمایاں کیا ہے۔ لکھتے ہیں:

”خوف فتنہ تو عورت کے کپڑوں کو دیکھنے میں بھی ہو سکتا ہے، حالاں کہ اس میں کوئی شک نہیں کہ عورت کے کپڑوں کو دیکھنا مباح ہے اور اس میں خوف فتنہ کا اعتبار نہیں۔ اسی طرح اس کے چہرے اور ہاتھوں کو دیکھنے میں بھی خوف فتنہ کا اعتبار نہیں ہے۔ حسن بن زیاد نے امام ابو حنیفہ سے نقل کیا ہے کہ عورت کے پاؤں کو دیکھنا بھی مباح ہے اور طحاوی نے بھی یہی بات ذکر کی ہے۔ اس کی وجہ یہ ہے کہ جیسے عورت کو مردوں کے ساتھ معاملہ کرتے ہوئے چہرہ کھولنے کی اور لین دین کرتے ہوئے ہاتھ کو ننگا کرنے کی ضرورت پیش آسکتی ہے، اسی طرح جب وہ ننگے پاؤں یا جوتے پہن کر چل رہی ہو تو پاؤں کو ننگا کرنے کی ضرورت بھی پیش آسکتی ہے اور یہ ضروری نہیں کہ اس کو ہر وقت موزے دستیاب ہوں۔ ”جامع البرامکھ“ میں امام ابو یوسف سے نقل کیا گیا ہے کہ عورت کے بازو کے اگلے حصے کو

وَحَوْفُ الْفِتْنَةِ قَدْ يَكُونُ بِالنَّظَرِ إِلَى ثِيَابِهَا أَيْضًا ثُمَّ لَا شَكَّ أَنَّهُ يُبَاحُ النَّظَرُ إِلَى ثِيَابِهَا وَلَا يُعْتَبَرُ حَوْفُ الْفِتْنَةِ فِي ذَلِكَ فَكَذَلِكَ إِلَى وَجْهِهَا وَكَفِّهَا وَرَوَى الْحَسَنُ بْنُ زَبَادٍ عَنْ أَبِي حَنِيفَةَ أَنَّهُ يُبَاحُ النَّظَرُ إِلَى قَدَمَيْهَا أَيْضًا وَهَكَذَا ذَكَرَ الطَّحَاوِيُّ لِأَنَّهَا كَمَا تُبْتَلَى بِإِبْدَاءِ وَجْهِهَا فِي الْمُعَامَلَةِ مَعَ الرِّجَالِ وَبِإِبْدَاءِ كَفِّهَا فِي الْأَخْذِ وَالْإِعْطَاءِ تُبْتَلَى بِإِبْدَاءِ قَدَمَيْهَا إِذَا مَشَتْ حَافِيَةً أَوْ مُتَنَعِّلَةً وَرَبَّمَا لَا تَحْجُزُ الْحُفَّ فِي كُلِّ وَقْتٍ وَذَكَرَ فِي جَامِعِ الْبَرَامِكَةِ عَنْ أَبِي يُوسُفَ أَنَّهُ يُبَاحُ النَّظَرُ إِلَى ذِرَاعَيْهَا أَيْضًا لِأَنَّهَا فِي

الْحَبْزَ وَغَسَلَ الثِّيَابَ ثُبَّتِلَى بِإِبْدَاءِ
ذِرَاعَيْهَا أَيْضًا قِيلَ: وَكَذَلِكَ يُبَاحُ
النَّظَرُ إِلَى ثَنَائِيهَا أَيْضًا لِأَنَّ ذَلِكَ
يَبْدُو مِنْهَا فِي التَّحَدُّثِ مَعَ الرِّجَالِ.
(المبسوط ۱۰/۱۵۳)

دیکھنا بھی مباح ہے، کیونکہ روٹیاں پکاتے ہوئے یا
کپڑے دھوتے ہوئے عورت کو بازو کا اگلا حصہ کھولنے
کی بھی ضرورت ہو سکتی ہے۔ ایک قول یہ ہے کہ
عورت کے دانتوں کو دیکھنا بھی مباح ہے، کیونکہ جب
وہ مردوں سے بات چیت کرے گی تو اس کے دانت

بھی دکھائی دیں گے۔“

جمہور اہل علم کے استدلال کے مذکورہ پہلوؤں کو حسب ذیل نکات کی صورت میں بیان کیا جاسکتا ہے:

- ۱۔ 'إِلَّا مَا ظَهَرَ مِنْهَا' کے الفاظ ایسے مصداق پر دلالت کرتے ہیں جس کو کھلا اور ظاہر ہونا واضح ہے۔ چنانچہ اس کا مصداق وہی اعضا، یعنی چہرہ اور ہاتھ پاؤں ہیں جنہیں انسانی تمدن میں مرد اور عورتیں عموماً کھلا رکھتے ہیں۔
- ۲۔ شریعت کا عرف بھی یہی بتاتا ہے کہ چہرے اور ہاتھ پاؤں کو کھلا ہونا چاہیے، کیونکہ نماز اور حالت احرام میں خواتین ان اعضا کو کھلا رکھتی ہیں، چنانچہ 'إِلَّا مَا ظَهَرَ مِنْهَا' کو بھی شریعت کے اسی معروف پر محمول کرنا چاہیے۔

- ۳۔ اس آیت میں جسمانی اعضا میں سے سر کو اور سینے کے گریبان کو ڈھانکنے کی ہدایت بیان کی گئی ہے، جب کہ سر اور سینے کے درمیان چہرے سے کوئی تعرض نہیں کیا گیا۔ یہ اسلوب بھی اس بات کی دلیل ہے کہ جن اعضا کو خواتین عادتاً کھلا رکھتی ہیں، ان کو حالت زینت میں بھی چھپانے کی پابندی شریعت عائد نہیں کرنا چاہتی۔
- ۴۔ بعض مرسل روایات سے بھی یہی معلوم ہوتا ہے کہ نبی صلی اللہ علیہ وسلم نے خواتین کو اپنا چہرہ اور ہاتھ کھلے رکھنے کی اجازت دی۔

- ۵۔ متعدد مستند احادیث کے علاوہ قرآن مجید سے بھی یہ واضح ہوتا ہے کہ جس خاتون سے نکاح کا ارادہ ہو، اس کو نکاح سے پہلے دیکھ لینا پسندیدہ ہے اور اسی صورت میں ہو سکتا ہے جب خواتین کا چہرہ اور ہاتھ پاؤں کھلے ہوں اور نکاح کے خواہش مند مرد ان کو دیکھ سکیں۔

- ۶۔ شریعت کا مزاج آسانی اور سہولت پر مبنی ہے، جو یہ تقاضا کرتا ہے کہ روزمرہ زندگی کے امور کو انجام دیتے ہوئے جن جسمانی اعضا کو کھلا رکھنا انسانوں کا عام معمول ہے اور ان کو کھلا رکھنے کی ضرورت بھی رہتی ہے، خواتین کو بھی انہیں کھلا رکھنے کی رخصت دی جائے۔

مذکورہ تمام استدلالات کا حاصل یہ ہے کہ جمہور اہل علم کے نزدیک شریعت نے اصولی طور پر خواتین کے لیے

غیر محرم مردوں سے پردے کو لازم نہیں ٹھہرایا اور گھر کے اندر یا گھر سے باہر، خواتین ضروری حدود و آداب کو ملحوظ رکھتے ہوئے غیر محرم مردوں کے ساتھ روبرو گفتگو اور معاملہ کر سکتی ہیں۔ ایسا کرتے ہوئے حسب موقع انھیں اپنا چہرہ اور ہاتھ پاؤں کھولنا پڑے جس پر اجنبی مردوں کی نگاہ پڑتی ہو تو سہولت اور یسر کے پہلو سے شریعت نے اس کو ممنوع نہیں ٹھہرایا۔ البتہ مردوں کو یہ ہدایت دی گئی ہے کہ وہ شہوانی جذبے کے ساتھ خواتین کے ان کھلے اعضا کو نہ دیکھیں اور ایسی کیفیت میں خواتین کی طرف دیکھنے سے اجتناب کریں۔

[باقی]

